

જ્યુઝ અમોફ ગાંધીનગર

NEWS OF GANDHINAGAR (Daily) દૈનિક

"ગુજરાત રાજ્ય માહિતી ખાતાની પેનલ ઉપર નું અગ્રીમ દૈનિક અખબાર"

www.janfariyadnews.com

*Editor : Pradip A. Raval (Mo) 98246 53073 * Block No.677/2, Gh Type, Sector - 8, Gandhinagar (Gujarat)

* Volume : 12 * Issue No. 266 * Date: 18.7.2026, Saturday * Page :04 * Rs. 1.00/- * Annual Rs. 350/-

વડાપ્રધાન મોદીએ ભારતની પહેલી હાઈડ્રોજન ટ્રેનને આપી લીલી ઝંડી



ચંદીગઢ, તા.૧૭
વડાપ્રધાન નરેન્દ્ર મોદીએ દેશની પહેલી હાઈડ્રોજન ટ્રેનનો શુભારંભ કરાવ્યો છે. આ ટ્રેન

હરિયાણાના જંદથી સોનીપત વચ્ચે દોડશે, જેની મુસાફરી ૮૦ કિલોમીટરની હશે. હાઈડ્રોજન ફ્યુલથી ચાલતી આ ટ્રેન ખાસ

માનવામાં આવી રહી છે. કારણ કે ૧૦ કોચવાળી આ વિશ્વની સૌથી લાંબી હાઈડ્રોજન ટ્રેન છે. આ દરમિયાન પીએમ મોદીએ

આ ટ્રેન હરિયાણાના જંદથી સોનીપત વચ્ચે દોડશે, જેની મુસાફરી ૮૦ કિલોમીટરની હશે : હાઈડ્રોજન ફ્યુલથી ચાલતી આ ટ્રેન ખાસ માનવામાં આવી રહી છે

હરિયાણાને ૧૪૦૦ કરોડ રૂપિયાના અન્ય વિકાસકાર્યોની પણ ભેટ આપી છે. તેમણે કહ્યું કે, મારો હરિયાણા અને જંદ સાથે જૂનો સંબંધ છે. અહીં હું સ્કૂટીથી આવતો હતો. જંદનું ઘી, જંદનું ઘેવર નથી બદલાયું, પરંતુ જંદના તેવર જરૂર બદલાઈ ગયા છે.

વડાપ્રધાન મોદીએ કહ્યું, ×ભારતની હાઈડ્રોજન ટ્રેન સૌથી શક્તિશાળી અને સૌથી ખાસ છે. જો આપણે રેલવેના ઇતિહાસ પર

નજર કરીએ તો ૧૯મી સદીની રેલવે કોલસાથી ચાલતી હતી. ૨૦મી સદીમાં ટ્રેન ડીઝલ અને વીજળીથી ચાલતી હતી. હવે ૨૧મી સદીની ટ્રેન હાઈડ્રોજનથી ચાલવાની છે. ભારતે આ ક્ષેત્રમાં મોટું પગલું ભર્યું છે. જંદથી સોનીપત વચ્ચે ચાલનારી હાઈડ્રોજન ટ્રેનની મુસાફરી ૮૦ કિલોમીટરની હશે. પરંતુ ભવિષ્યમાં અમે તેનો વિસ્તાર કરીશું. અમે આના પર સતત રિસર્ચ કરતા રહીશું. દુનિયામાં

હાઈડ્રોજન આવ્યાને હજુ ૭થી ૮ વર્ષ જ થયા છે. દુનિયાના માત્ર ચાર દેશોમાં જ આ ટ્રેન ચાલી રહી છે. પરંતુ ભારતની હાઈડ્રોજન ટ્રેન સૌથી ખાસ છે. ×

વડાપ્રધાન મોદીએ કહ્યું, ૩૨૦૦ હોર્સપાવર સાથે આ સૌથી તાકાતવર ટ્રેન છે. તે તાકાતવર જ નહીં, વિશ્વની સૌથી લાંબી હાઈડ્રોજન ટ્રેન પણ છે. ભારતે પ્રથમ જ વખતમાં સીધી ૧૦ કોચવાળી ટ્રેન ચલાવીને દુનિયામાં પોતાનો ઝંડો

ફરકાવી દીધો છે. હું તમને ગૌરવની એક વાત વધુ કહું. આ ટ્રેન ધુમાડા વગરની છે, આ મેક ઇન ઇન્ડિયાનું ઉદાહરણ છે. તેને ભારતના એન્જિનિયરોએ બનાવી છે અને ભારતની જ કંપનીએ બનાવી છે.

વડાપ્રધાન મોદીએ કહ્યું કે, ×મિડલ ઇસ્ટમાં હોર્મુઝ સ્ટ્રેટમાં સતત યુદ્ધ જેવી સ્થિતિ છે. તેની અસર ભારત પર પણ પડી રહી છે. કારણ કે અહીંથી જ દેશમાં ડીઝલ-પેટ્રોલ, ખાદ્ય અને અન્ય

જરૂરી સામગ્રી આવે છે. પરંતુ ૨૦૧૪ પહેલાં આવી સ્થિતિ બની હોત તો દેશનું રેલ નેટવર્ક સંકટમાં આવી જત. તે સમયે રેલવેનો મોટો ભાગ ડીઝલ પર જ નિર્ભર હતો. આવી સ્થિતિમાં ડીઝલનો પુરવઠો અટકે તો ટ્રેનોનું સંચાલન પણ અસરગ્રસ્ત થાય. પરંતુ હવે સ્થિતિ બદલાઈ ગઈ છે. આ ૨૦૧૪નું ભારત નથી, આ નવું ભારત છે. આ મોદી છે જે ઘણું અગાઉનું વિચારે છે.

‘ભૂત બનીને પાછો આવીશ’, અનશન પર અડગ સોનમ વાંગચુકનું નિવેદન

મેડિકલ ટીમ દ્વારા જાહેર કરવામાં આવેલા હેલ્થ બુલેટિન મુજબ વાંગચુકનું વજન ઘટીને ૫૬.૬૫ કિલોગ્રામ થયું

નવી દિલ્હી, તા.૧૭
દિલ્હીના જંતર-મંતર પર નીટ-યુજ પેપર લીક વિરુદ્ધ અનશન કરી રહેલા સોનમ વાંગચુકની ભૂખ હડતાળને ૨૦ દિવસ પૂરા થવા જઈ રહ્યા છે. સોશિયલ મીડિયા પર સોનમના અનશનને લઈને ઘણા લોકો તેમના સ્વાસ્થ્યને લઈને ચિંતા વ્યક્ત કરી રહ્યા છે, તો કેટલાક લોકો મીમ બનાવીને મજાક ઉડાવી રહ્યા છે. જોકે મજાક કરવાના મામલે સોનમ વાંગચુક પણ કંઈ ઓછા નથી, અત્યંત નબળી હાલતમાં પણ તેમણે કંઈક એવું કહી દીધું કે સાંભળનારાઓ હસી પડ્યા. આ દરમિયાન સોનમે સ્પષ્ટ કહ્યું કે તેઓ પોતાનું અનશન ૨૦ જુલાઈ સુધી ચાલુ રાખશે અને તે દિવસે સંસદ સુધી કાઢવામાં આવનારા માર્ચનું નેતૃત્વ કરશે.

જંતર-મંતર પર સમર્થકોને સંબોધતા તેમણે ચેતવણીભર્યા લહેકામાં કહ્યું કે જો આ માર્ચ સફળ નહીં થાય, તો તેઓ ‘ભૂત બનીને પાછા આવશે’. નોંધનીય છે કે વાંગચુકની બગડતી તબિયતને જોતા સમાજના વિવિધ વર્ગોના લોકો સતત તેમને અનશન સમાપ્ત કરવાની અપીલ કરી રહ્યા છે. સોનમ વાંગચુકની માંગ છે કે કેન્દ્રીય શિક્ષણ મંત્રી ધર્મેન્દ્ર પ્રધાન શિક્ષણ વ્યવસ્થામાં કથિત અનિયમિતતાઓની જવાબદારી સ્વીકારીને રાજીનામું આપે. તમારી જાણકારી માટે જણાવી દઈએ કે ‘કોકરોચ જનતા પાર્ટી’ ના સમર્થનમાં ચાલી રહેલું પ્રદર્શન હવે તેના ૨૮મા દિવસે પહોંચ્યું છે.

મેડિકલ ટીમ દ્વારા જાહેર કરવામાં આવેલા હેલ્થ બુલેટિન

મુજબ વાંગચુકનું વજન ઘટીને ૫૬.૬૫ કિલોગ્રામ રહી ગયું છે. છેલ્લા ૨૪ કલાકમાં તેમનું અડધો કિલોગ્રામ વજન ઘટ્યું છે. ડોક્ટરોએ તેમના ઓર્ગન

ફેલ્ડોરની પણ ચિંતા વ્યક્ત કરી છે. ભૂખ હડતાળ શરૂ કરી ત્યારથી અત્યાર સુધીમાં સોનમનું કુલ ૮ કિલોગ્રામ વજન ઘટી ગયું છે. પોતાના સંબોધનમાં વાંગચુકે સમર્થકોને અપીલ કરી કે તેઓ પોતાની ઉર્જા ૨૦ જુલાઈની માર્ચને સફળ બનાવવામાં લગાવે. તેમણે કહ્યું કે ભલે તેઓ

શારીરિક રીતે નબળા પડી ગયા છે, પરંતુ તેમનું મનોબળ પહેલા કરતા પણ મજબૂત છે અને તેમને વિશ્વાસ છે કે તેમના સાથીઓ પણ અંદરથી એટલા જ સશક્ત છે. અત્યાર સુધી ઘણી મુખ્ય હસ્તીઓ અને સમર્થકોની અપીલ છતાં સોનમ વાંગચુક વારંવાર એવું દોહરાવી ચૂક્યા છે

પ.બંગાળના મુર્શિદાબાદમાં મોટી દુર્ઘટના, ટ્રેનની અડફેટે સ્કૂલ વાન આવી જતાં ૩ વિદ્યાર્થીના મોત

પશ્ચિમ બંગાળના મુર્શિદાબાદમાં શુક્રવારે સવારે ગોવિંદપુર રેલવે સ્ટેશન નજીક એક દર્દનાક રેલ અકસ્માત સર્જાયો હતો. નિમિત્તિત્તા-કાટોયા પેસેન્જર ટ્રેનની અડફેટે સ્કૂલ વાહન આવતા ૨ વિદ્યાર્થીઓ સહિત ૩ લોકોના ઘટનાસ્થળે જ મોત થયા છે. ૫ વિદ્યાર્થીઓ ગંભીર રીતે ઘાયલ થયા છે. ખુલ્લા રેલવે ફાટક અને ગેટમેનની બેદરકારીને કારણે આ દુર્ઘટના સર્જાઈ હોવાનો સ્થાનિકોનો આશંકા છે. પોલીસે તપાસ હાથ ધરી છે. પશ્ચિમ બંગાળના મુર્શિદાબાદ જિલ્લામાં શુક્રવારે સવારે એક રેલ અકસ્માત સર્જાયો છે, જેમાં એક સ્કૂલ વાહન મુસાફર ટ્રેનની અડફેટે આવી ગયું હતું. આ દર્દનાક અકસ્માતમાં ૨ વિદ્યાર્થીઓ સહિત ૩ લોકોના ઘટનાસ્થળે જ મોત નીપજ્યા છે, જ્યારે અન્ય ૫ વિદ્યાર્થીઓ

ગંભીર રીતે ઘાયલ થયા હોવાના અહેવાલ છે. આ ગંભીર દુર્ઘટના પૂર્વ રેલવેના સિયાલદહ ડિવિઝન હેઠળ મુર્શિદાબાદના બહરામપુર પોલીસ સ્ટેશન વિસ્તારમાં આવેલા કર્ણસુબર્ણ અને ગોવિંદપુર રેલવે સ્ટેશન વચ્ચેના એક લેવલ કોસિંગ પર બની હતી. મૃતકોમાં બે વિદ્યાર્થીઓ ઉપરાંત એક સાયકલ સવારનો પણ સમાવેશ થાય છે. પ્રત્યક્ષદર્શીઓના જણાવ્યા અનુસાર, એક ખાનગી સ્કૂલનું વાહન બાળકોને લઈને જઈ રહ્યું હતું. આ દરમિયાન રેલવે ફાટક ખુલ્લું હોવાના કારણે ડ્રાઈવર વાહનને લેવલ કોસિંગ પાર કરાવવા લાગ્યો હતો, બરાબર એ જ સમયે સામેથી આવી રહેલી નિમિત્તિત્તા-કાટોયા પેસેન્જર ટ્રેને વાહનને જોરદાર ટક્કર મારી દીધી હતી.

આપ અને સપા બાદ હવે સોનમ વાંગચુકને મળ્યો કોંગ્રેસનો સાથ, કહ્યું- તબિયત બગાડવાથી કોઈ ફાયદો નહીં થાય...



દિલ્હીના જંતર-મંતર ખાતે ભૂખ હડતાળ પર બેઠેલા પર્યાવરણ કાર્યકર્તા સોનમ વાંગચુકની કોંગ્રેસ નેતા પવન ખેડાએ શુક્રવારે, ૧૭ જુલાઈએ મુલાકાત લીધી હતી. શિક્ષણ મંત્રીના રાજીનામાની માંગ સાથે

૨૦ દિવસથી આંદોલન ચલાવી રહેલા વાંગચુકના સ્વાસ્થ્યને લઈને કોંગ્રેસે ચિંતા વ્યક્ત કરી. અન્ય વિપક્ષી નેતાઓ પણ સમર્થનમાં જોડાયા છે. દિલ્હી હાઈકોર્ટે વાંગચુકના સ્વાસ્થ્યની દેખરેખ રાખવા આદેશ આપ્યો

છે. જાણીતા પર્યાવરણ કાર્યકર્તા સોનમ વાંગચુક છેલ્લા ૨૦ દિવસથી દિલ્હીના જંતર-મંતર ખાતે ભૂખ હડતાળ પર બેઠા છે, જેના કારણે તેમનું સ્વાસ્થ્ય સતત બગડી રહ્યું છે. પેપર લીક મામલે શિક્ષણ મંત્રી ધર્મેન્દ્ર પ્રધાનના

રાજીનામાની માંગ સાથે તેઓ આ આંદોલન ચલાવી રહ્યા છે. શુક્રવારે, ૧૭ જુલાઈના રોજ કોંગ્રેસના વરિષ્ઠ નેતા પવન ખેડા સોનમ વાંગચુકને મળવા જંતર-મંતર પહોંચ્યા હતા. તેમની મુલાકાત પહેલાં જ કોંગ્રેસ નેતા કે.સી. વેણુગોપાલે પણ સોશિયલ મીડિયા પર આ મુદ્દે પોસ્ટ કરીને કેન્દ્ર સરકાર પર પ્રહારો કર્યા હતા. સોનમ વાંગચુક સાથે મુલાકાત કર્યા બાદ કોંગ્રેસ નેતા પવન ખેડાએ સરકાર પર આકરા પ્રહારો કર્યા હતા. તેમણે જણાવ્યું કે, ‘આપણે બધા સોનમ વાંગચુકના સ્વાસ્થ્યને લઈને ખૂબ જ ચિંતિત છીએ. આપણો સામનો એક એવી સંવેદનશીલ સરકાર સાથે છે, જે લોકશાહીમાં વિરોધ પ્રદર્શનની ભાષા જ નથી સમજતી. જ્યારે આવી સરકાર સામે લડવાનું હોય, ત્યારે વિરોધ કરવાની

પદ્ધતિઓ બદલી પડશે. આવી સરકાર સામે પોતાનો જીવ જોખમમાં મૂકવાથી કોઈ પરિણામ નહીં આવે. ‘ આ સાથે જ કોંગ્રેસે દેશની સમગ્ર પરીક્ષા પદ્ધતિ પડી ભાંગી હોવાનો આશંકા કરીને શિક્ષણ મંત્રીના રાજીનામાની માંગને ટેકો આપ્યો હતો. કોંગ્રેસ પહેલાં આમ આદમી પાર્ટી, સમાજવાદી પાર્ટી અને શિવસેનાના નેતાઓ પણ સોનમ વાંગચુકને સમર્થન આપવા જંતર-મંતર પહોંચી ચૂક્યા છે. આમ આદમી પાર્ટીના વડા અરવિંદ કેજરીવાલે ખુદ વાંગચુક સાથે મુલાકાત કરી હતી અને તેમને દેશના શિક્ષણ મંત્રી બનાવવાની માંગ પણ કરી દીધી હતી. આ ઉપરાંત, સપા સાંસદ ડિમ્પલ યાદવ, રુચિ વીરા અને શિવસેનાના પ્રવક્તા સુખા અંધારેએ પણ મુલાકાત લઈને પોતાનું સમર્થન જાહેર કર્યું હતું.

મધ્યપ્રદેશમાં ઐતિહાસિક નરવર કિલ્લા પરથી ૫૦૦ વર્ષ જૂની તોપ ચોરાઈ, ૩૦ બદમાશો કેન-ટ્રક સાથે ત્રાટક્યા

મધ્ય પ્રદેશના શિવપુરી જિલ્લામાં આવેલ ઐતિહાસિક નરવર કિલ્લામાંથી એક સનસનાટીભરી અને ચોંકાવનારી ઘટના સામે આવી છે. કિલ્લાની સુરક્ષા વ્યવસ્થાના ધજાગરા ઉડાવતા ૨૫ થી ૩૦ જેટલા હથિયારધારી બદમાશો રાતના અંધારામાં સિંધિયા રાજવંશની ૫૦૦ વર્ષ જૂની અને અંદાજે ૩,૦૦૦ કિલો વજન ધરાવતી કિમતી અષ્ટધાતુની તોપ લૂંટીને ફરાર થઈ ગયા છે. આ ઘટનાએ પુરાતત્વ વિભાગ અને સ્થાનિક પોલીસ તંત્રને દોડતું કરી દીધું છે. માહિતી અનુસાર, ૧૫ અને ૧૬ જુલાઈની મધ્યરાત્રિએ બદમાશો કિલ્લાના પાછળના રસ્તેથી અંદર ધૂસ્યા હતા. આટલી ભારે-ભરખમ તોપ લઈ જવી સરળ ન હોવાથી તેઓ પોતાની સાથે કેન અને લોડિંગ ટ્રક જેવા વાહનો પણ લાવ્યા હતા. કિલ્લાના ઓપન ક્યેરી પરિસરમાં

રાખવામાં આવેલી ૧૪ ઐતિહાસિક તોપોમાંથી સૌથી કિંમતી તોપને તેમણે નિશાન બનાવી હતી. આ લૂંટ બાદ હવે પરિસરમાં માત્ર ૧૩ તોપો જ બચી છે. ઘટના સમયે ફરજ પર હાજર સુરક્ષાકર્મી બાલકિશને પોતાની લાયારી વ્યક્ત કરતા જણાવ્યું કે, અચાનક મોટી સંખ્યામાં આવેલા હથિયારધારી લોકોએ તેમને ઘેરી લીધા હતા. બદમાશો પાસે આધુનિક હથિયારો હતા, જ્યારે સુરક્ષા કર્મચારીઓ પાસે માત્ર એક લાકડી હતી. કિલ્લામાં પૂરતી લાઈટો કે ટોર્ચ જેવી પ્રાથમિક સુવિધા પણ નહોતી. બદમાશોએ ગાર્ડ્સને જાનથી મારી નાખવાની ધમકી આપી અને પ્લાન મુજબ તોપ ચોરીને આસાનીથી રફુચક્કર થઈ ગયા. આ ઘટનાનું સૌથી ચિંતાજનક પાસું એ છે કે અંદાજે ૧૨ દિવસ પહેલાં પણ કિલ્લાની આસપાસ કેટલીક શંકાસ્પદ પ્રવૃત્તિઓ જોવા મળી

હતી. જો વહીવટી તંત્રે તે સમયે કિલ્લાની સુરક્ષા વધારી હોત તો આ ઐતિહાસિક ધરોહર ચોરાતી બચાવી શકાઈ હોત. ચોરાયેલી તોપ ૧૬મી સદીની છે, જે તે સમયની શ્રેષ્ઠ ધાતુશાસ્ત્ર (મેટાલર્જી) ટેકનિક અને યુદ્ધ કૌશલ્યનું પ્રતીક છે. તોપ પર કરવામાં આવેલી ખાસ નક્કાશી અને ઐતિહાસિક ચિહ્નો તેને વૈશ્વિક સ્તરે દુર્લભ બનાવે છે. ઇન્ટરનેશનલ એન્ટિક માર્કેટ (ગેરકાયદેસર બજાર) માં આવી ઐતિહાસિક વસ્તુઓની કિંમત કરોડો રૂપિયામાં હોય છે. ઘટના બાદ પોલીસે અજાત આરોપીઓ વિરુદ્ધ લૂંટ અને અન્ય કાયદાકીય કલમો હેઠળ ગુનો નોંધી આસપાસના ઝઝઙ ફૂટેજના આધારે તપાસ શરૂ કરી છે. ફરેરાના જૂઠ્ઠા પ્રશાંત શર્માએ જણાવ્યું કે આ કેસમાં કોઈ આંતરરાષ્ટ્રીય તસ્કર ગેંગની સંડોવણી હોવાની પૂરેપૂરી આશંકા છે.

તંત્રી લેખ...

સોના-ચાંદીમાં બેતરફી વધઘટ:

ફૂડ ઓઈલમાં તેજી અટકી

ભાવમાં પીછેહટ

મુંબઈ ઝવેરી બજારમાં આજે સોનાના ભાવ આરંભમાં નરમં રહ્યા પછી ફરી ઉંચકાયા હતા. જ્યારે ચાંદીના ભાવ આરંભમાં વધ્યા પછી ઘટાડા પર રહ્યા હતા. કૂડતેલના ભાવ નરમ હતા. અમેરિકામાં હુગાવામાં વૃદ્ધી અપેક્ષાથી ઓછી આવ્યાના સમાચાર હતા. આના પગલે ત્યાં આગળ ઉપર હવે વ્યાજના દરમાં વૃદ્ધી થવાની શક્યતા ફરી ઘટી હોવાનું વિશ્વ બજારના જાણકારો જણાવી રહ્યા હતા.

વિશ્વ બજારમાં સોનાના ભાવ ઑસના ૪૦૨૭ વાળા ઉંચામાં આના પગલે ૪૦૨૬ ડોલર થયા નીચામાં ભાવ ૪૦૧૭ થઈ ૪૦૩૮થી ૪૦૩૯ ડોલર રહ્યાના સમાચાર હતા.

દરમિયાન, મુંબઈ બુલિયન બજારમાં આજે સોનાના ભાવ જીએસટી વગર ૯૯૫ના રૂ. ૧૪૧૨૦૨ ખુલી રૂ. ૧૪૧૩૪૦ બંધ રહ્યા હતા જ્યારે ૯૯૯ના ભાવ રૂ. ૧૪૧૭૭૦ ખુલી રૂ. ૧૪૧૯૦૮ બંધ રહ્યા હતા. મુંબઈ ચાંદીના ભાવ જીએસટી વગર કિલોના રૂ. ૨૨૦૩૯૧ ખુલી રૂ. ૨૧૯૭૧૧ બંધ રહ્યા હતા. વિશ્વ બજારમાં સોના પાછળ ચાંદીના ભાવ ૫૯.૧૫ ડોલર રહ્યા હતા. અમદાવાદ ઝવેરી બજારમાં આજે સોનાના ભાવ ૯૯૫ના રૂ. ૧૪૬૨૦૦ તથા ૯૯૯ના રૂ. ૧૪૬૫૦૦ રહ્યા હતા જ્યારે અમદાવાદ ચાંદીના ભાવ રૂ. ૨૨૩૦૦૦ રહ્યા હતા.

દરમિયાન, વિશ્વ બજારમાં કૂડના ભાવમાં ઉંચેથી પીછેહટ દેખાઈ હતી. બ્રેન્ટ કૂડના ભાવ બેરલના જે ઉંચામાં ૮૭.૫૫ ડોલર સુધી ગયા હતા તે આજે નીચામમાં ૮૪.૫૧ થઈ ૮૪.૮૧ ડોલર રહ્યા હતા. યુએસ કૂડના ભાવ જે ઉંચામાં ૮૧.૮૭ થયા હતા તે નીચામાં ભાવ આજે ૭૯.૩૦ થઈ ૭૯.૪૧ ડોલર રહ્યા હતા. વિશ્વ બજારમાં આજે પ્લેટીનમના ભાવ ૧૬૨૨ ડોલર રહ્યા હતા. મુંબઈ બુલિયન બજારમાં આજે પ્લેટીનમના ભાવ ૧૦ ગ્રામના રૂ. ૫૦૦ વધી રૂ. ૫૭૦૦૨ બંધ રહ્યા હતા. વિશ્વ બજારમાં પેલેડીયમના ભાવ ૧૨૯૩ ડોલર રહ્યા હતા. કોપરના વૈશ્વિક ભાવ આજે વધ્યા મથાલે અથડાતા રહ્યા હતા.

વિશ્વમાં શાંતિ, કાયદાનું શાસન અને ન્યાયની સ્થાપના

માટેનો દિવસ એટલે આંતરરાષ્ટ્રીય ન્યાય દિવસ

દર વર્ષે ૧૭ જુલાઈના રોજ સમગ્ર વિશ્વમાં આંતરરાષ્ટ્રીય ન્યાય દિન તરીકે ઉજવવામાં આવે છે. ૧૭ જુલાઈ ૧૯૯૮ ના રોજ x ‘ રોમ સંધિ ‘‘ અપનાવવામાં આવી હતી, જે ‘ આંતરરાષ્ટ્રીય અપરાધિક ન્યાયાલય ‘ ની સ્થાપના માટેનો પાયો છે. આ ઐતિહાસિક ઘટનાની યાદમાં આ દિવસની ઉજવણી કરવામાં આવે છે. જિલ્લા મુખ્ય ન્યાયા ધીશ શ્રી મલહોત્રા સાહેબ અને સભ્ય સચિવ જાડેજા મેડમના પ્રેરણા અને નેતૃત્વ હેઠળ જિલ્લા કાનૂની સેવા મંડળ (ફન્જીઇ) ગાંધીનગર અંતર્ગત માનદસેવાઓ આપતા પારાલીગલ વોલ્યુન્ટીયર્સ (ન્ફ) શ્રી અનિલ કક્કડ અને પેનલ એડવોકેટ જિગ્નાબેન સોનીના પ્રયાસોથી ૧૭જુલાઈ ૨૦૨૬ના

દિવસે સમર્પણલો કોલેજમા કાનૂની વિષય ઉપર એક કાર્યક્રમ યોજાઈ ગયો જેમા મુખ્ય વક્તા શ્રી કક્કડ અને પેનલ એડવોકેટ જિગ્નાબેન સોનીએ કહ્યુ હતુ કે

ન્યુઝીલેન્ડમાં પ.૯ ની તીવ્રતાનો ભૂકંપ બાદ સુનામીની ચેતવણી જાહેર કરવામાં આવી

ગુરુવારે ન્યુઝીલેન્ડ પ.૯ ની તીવ્રતાના ભૂકંપથી હયમચી ગયું હતું, દક્ષિણ ટાપુ પર આવેલા તે અનાઉ શહેર નજીક ભૂકંપ આવ્યા બાદ અધિકારીઓએ શરૂઆતમાં જાંરી કરાયેલી સુનામી ચેતવણીને એડવાઈઝરીમાં ઘટાડી દીધી હતી

ભૂકંપ તે અનાઉથી લગભગ ૪૦ કિમી ઉત્તરમાં આવ્યો હતો, અધિકારીઓએ શરૂઆતમાં તેની તીવ્રતા ૬.૩નો અંદાજ લગાવ્યો હતો અને દક્ષિણ ટાપુના પશ્ચિમ કિનારા માટે મિલ્ફોર્ડ સાઉન્ડથી પુયસેગુર પોર્ટન્ટ સુધી સુનામી ચેતવણી જાંરી કરી હતી. અપરેટેડ મૂલ્યાંકન પછી ચેતવણીને બાદમાં ડાઉનગ્રેડ કરવામાં આવી હતી.

સુનામી ચેતવણી પાછી ખેંચી લેવામાં આવી હોવા છતાં, ન્યુઝીલેન્ડની રાષ્ટ્રીય કટોકટી વ્યવસ્થાપન એજન્સી (દ્રઈસ્ક્ર) એ ચેતવણી આપી હતી કે દરિયાકાંઠાના વિસ્તારોમાં હજુ પણ xતીવ્ર અને અસામાન્ય પ્રવાહો અને કિનારા પર અણધારી લહેરોxનો અનુભવ થઈ શકે છે. રહેવાસીઓ અને મુલાકાતીઓને પાણીની બહાર રહેવા, દરિયાકિનારા ટાળવા અને બંદરો, મરીના અને નદીના મુખથી દૂર રહેવાની સલાહ આપવામાં આવી છે.

ન્યુઝીલેન્ડની જીઓનેટ મોનિટરિંગ સિસ્ટમે આ વિસ્તારમાં xતીવ્રx ધ્રુજારીની જાણ કરી હતી. તે અનાઉમાં ફિઓર્ડિલન્ડ હોટેલના ડ્યુટી મેનેજર મેલેન પુયાટે રોઈટર્સને જણાવ્યું હતું કે ભૂકંપ લગભગ એક મિનિટ ચાલ્યો હતો.

xતે થોડું જોરદાર હતું. હોટેલ ધ્રુજ રહી હતી, પરંતુ અંદર કંઈ પણ હલ્યું નહીં,x તેણીએ કહ્યું.

અન્ય એક રહેવાસીએ ઓટાગો ડેઈલી ટાઈમ્સને જણાવ્યું કે ધ્રુજારી xલાંબી અને જોરદારx હતી અને xટ્રેન જેવીx સંભળાઈ, અને ઉર્મેયું કે xદિવાલો ચોક્કસપણે ખસી રહી હતી.x

તે અનાઉ એ ફિઓર્ડિલન્ડનું પ્રવેશદ્વાર છે, જે ન્યુઝીલેન્ડના દક્ષિણપશ્ચિમમાં એક લોકપ્રિય પર્યટન સ્થળ છે જે તેના નાટકીય હિમનદી લેન્ડસ્કેપ્સ માટે જાણીતું છે.

રાષ્ટ્રરક્ષણ માટે ધર્માચરણ અને સાધના આવશ્યક



રાષ્ટ્ર-અભિમાન, ચારિત્ર્ય અને ધર્મ આધારિત જીવનમૂલ્યો પણ એટલા જ આવશ્યક છે. ગુરુકૃપાથી પ્રેરિત ધર્માચરણ અને સાધનાને લીધે વ્યક્તિમાં રાષ્ટ્રનિષ્ઠા, નૈતિકતા અને સમાજહિતની ભાવના વધતી જાય છે. તેના માટેના માર્ગદર્શક સિદ્ધાંતો આપણે આ લેખ દ્વારા જોઈશું.

જાગૃત નાગરિક આવશ્યક

રાષ્ટ્રરક્ષણ એ માત્ર સેના, પોલીસ કે સરકારનું દાયિત્વ નથી. પરંતુ પ્રત્યેક ધર્માચરણ અને સાધનાને લીધે વ્યક્તિમાં રાષ્ટ્રનિષ્ઠા, નૈતિકતા અને સમાજહિતની ભાવના વધતી જાય છે. તેના માટેના માર્ગદર્શક સિદ્ધાંતો આપણે આ લેખ દ્વારા જોઈશું.

આજે બાળકોને ભૌતિક સફળતા મેળવવા માટે શિક્ષણ આપવામાં આવે છે; પરંતુ ચારિત્ર્ય, ધર્મ, સંસ્કાર અને સાધનાનું મહત્વ બહુ શીખવવામાં આવતું નથી. પરિણામે સ્વાર્થ, હિંસા, વ્યસન અને ક્રૌંટ્યિક વિખવાદો વધી રહ્યા છે. જો રાષ્ટ્રને સુદૃઢ બનાવવું હશે, તો આગામી પેઢીને સાત્ત્વિક મૂલ્યોનું શિક્ષણ આપવું આવશ્યક છે. ધર્માચરણી પેઢી ઘડવાની આવશ્યકતા છે.

વિશ્વમાં ઘણી જગ્યાએ ધર્મના આધારે સમાજ સંગઠિત થાય છે; પરંતુ હિંદુ સમાજ ઘણીવાર જ્ઞાતિ, ભાષા કે પ્રાંત જેવા સંકુચિત ભેદભાવોમાં વહેંચાઈ જાય છે. સાધના, ધર્માચરણ અને ધર્મ-અભિમાનને લીધે સમાજમાં એકતા નિર્માણ થાય છે. આધ્યાત્મિક ઉપાસનાથી વ્યક્તિમાં વ્યાપકતા વધે છે. આવી વ્યક્તિઓને સંગઠિત કરીને

રાષ્ટ્ર અને ધર્મ પર થતા પ્રહાર રોકવા શક્ય બને છે. તેથી દરેકને રાષ્ટ્ર-અભિમાન અને ધર્મ-અભિમાનના સંસ્કાર બાળપણથી જ આપવા એ સમયની આવશ્યકતા છે.

રાષ્ટ્રરક્ષણના કાર્યમાં યોગદાન

આ ગુરુપૂર્ણિમાએ આપણે એવો દૃઢ સંકલ્પ કરીએ કે, ‘‘હું મારી પોતાની આધ્યાત્મિક ઉન્નતિ સાધવાની સાથે રાષ્ટ્રની પ્રગતિ માટે પણ સતત પ્રયત્ન કરીશ. સ્વરક્ષણની સાથે રાષ્ટ્રરક્ષણ માટે સદાય તત્પર રહીશ અને ધર્માચરણ, સાધના તથા સદાચારના આચરણ દ્વારા અન્ય લોકોને પણ રાષ્ટ્ર-ધર્મના કાર્ય માટે પ્રેરણા આપીશ. ગુરુકૃપાના બળે આદર્શ નાગરિક બનીને રાષ્ટ્ર અને ધર્મના રક્ષણ માટે મારું યોગદાન અર્પણ કરીશ.’’

સંકલક : હિંદુ જનજાગૃતિ સમિતિ

વિજાપુરમાં રોડ અકસ્માત મામલે ચૉંકાવનારો ખુલાસો: પત્ની અને પુત્રીએ સોપારી આપી પતિની હત્યા કરાવી



વિજાપુર પોલીસ સ્ટેશન હેઠળ અકસ્માત તરીકે નોંધાયેલા એક બનાવ પાછળ છુપાયેલું હત્યાનું મનસુબો ધરાવતું કાવતરું પોલીસે અત્યંત ચોક્કસાઈપૂર્વક ખુલ્લું પાડ્યું છે. અકસ્માત મોતમાં ખપાવી દેવાના આ જઘન્ય અપરાધનો ભેદ ઉકેલીને વિજાપુર પોલીસે મુખ્ય આરોપી સહિત ગણ તહોમતદારોની ધરપકડ કરવામાં મોટી સફળતા મેળવી છે.વિજાપુર પોલીસ સ્ટેશનમાં અકસ્માત અંગે ભારતીય ન્યાય સંહિતાની વિવિધ કલમો તેમજ એમ.વી. એક્ટ હેઠળ ગુનો નોંધાયો હતો. આ તપાસ દરમિયાન વિજાપુર પોલીસ

સ્ટેશનના પોલીસ ઈન્સ્પેક્ટર આર.જે.ચૌહાણના માર્ગદર્શન હેઠળ પોલીસ ટીમોએ સીસીટીવી ફૂટેજ, ટેકનિકલ સેલ અને હ્યુમન સોર્સની મદદથી તપાસ શરૂ કરી હતી. તપાસ દરમિયાન એક સફેદ કલરની નંબર પ્લેટ વગરની શંકાસ્પદ બ્રેજા ગાડી વિશે માહિતી મળી હતી, જે અકસ્માત કરનાર વાહન હોવાનું જણાયું હતું.

આ દરમિયાન પોલીસ સ્ટેશનમાં હાજર થયેલા એક સાક્ષીએ ચોંકાવનારો ખુલાસો કર્યો હતો. સાક્ષીના જણાવ્યા અનુસાર, ગત તારીખ ૮ જુલાઈ, ૨૦૨૬ના રોજ આરોપી વિમલ પટેલ તેને અને તેના મિત્રને ઝઘૂફ ફિટિંગ

કરવાના બહાને પોતાની બ્રેજા ગાડીમાં બેસાડીને લઈ ગયો હતો. સાઈટ પર જવાને બદલે તે ગાડી આનંદપુરા તરફ દોડાવી ગયો હતો. ત્યાં આનંદપુરા ચોકડીથી આગળ જતાં વિમલ પટેલે એક એકિટવા ચાલકને પાછળથી જોરદાર ટક્કર મારી દીધી હતી અને વિરોધ કરવા છતાં ગાડી ઊભી રાખ્યા વિના ત્યાંથી નાસી છૂટ્યો હતો.

આ હકીકત સામે આવતા પોલીસે તાત્કાલિક કાર્યવાહી કરીને અસ્નાપુરા ગામના ૨૪ વર્ષીય વિમલકુમાર રોહિતભાઈ પટેલને ઝડપી પાડી કડક પૂછપરછ હાથ ધરી હતી. વિમલે પૂછપરછમાં

કબૂલાત કરી હતી કે આ અકસ્માત નહોતો પરંતુ પૂર્વયોજિત હત્યાનું કાવતરું હતું. વિમલના માસી રીટાબેન પટેલ (રહે. આનંદપુરા) અને માસીની દીકરી શ્રદ્ધાબેન પટેલ (રહે. ગાંધીનગર) એ તેને આ કામ માટે તૈયાર કર્યો હતો. મરણજનાર વિનોદભાઈ પટેલ (આરોપી રીટાબેનના પતિ) પત્ની પર ખોટો વહેમ રાખીને અવારનવાર મારઝૂડ કરતા હોવાથી પત્ની અને પુત્રીએ તેમને રસ્તામાંથી હટાવવાનું નક્કી કર્યું હતું. આ માટે રીટાબેન અને શ્રદ્ધાબેને વિમલ પટેલને પૈસાની લાલચ આપીને આ ગુનો આચરવા મજબૂર કર્યો હતો અને તમામ જવાબદારી પોતાની માથે લેવાની ખાતરી આપી હતી. વિનોદભાઈ વિજાપુર રામમંદિર પાસે મેડિકલ સ્ટોર ચલાવતા હોવાથી વિમલ ત્યાં રેકી કરતો હતો જ્યારે પુત્રી શ્રદ્ધા પિતા વિનોદભાઈને ફોન કરીને લોકેશન આપતી હતી. બનાવના દિવસે પણ વિનોદભાઈ એકિટવા લઈને નીકળતા જ વિમલે બ્રેજા ગાડીથી તેમનો પીછો કર્યો હતો અને આનંદપુરા ચોકડી નજીક પૂરપાટ ઝડપે ગાડી અથડાવીને મોતને ઘાટ ઉતારી દીધા હતા.

આજવા સરોવરનું જળસ્તર ઘટતા પાણીની ચિંતા, કૉંગ્રેસ કાઉન્સિલરે વ્યક્ત કરી આશંકા

વડોદરામાં વરસાદ ખેંચાતા આજવા સરોવરનું જળસ્તર ઘટી રહ્યું છે. કૉંગ્રેસના કાઉન્સિલર આશિષ જોશીએ ચિંતા વ્યક્ત કરી છે કે, હાલ સરોવરમાં માત્ર ૧૨ દિવસ ચાલે તેટલો જ પાણીનો જથ્થો છે. સપાટી ૨૦૭.૮૫ ફૂટ છે. પૂર્વ વિસ્તારમાં ૧૫૦ સ્નહ પાણીની જરૂરિયાત સામે, વરસાદ ન પડે તો પાણીની અછત ગંભીર બનશે. નવી પાણીની લાઈનનું કામ પણ અધૂરું છે.

વડોદરામાં વરસાદ ખેંચાતા શહેરના મુખ્ય જળસ્ત્રોત આજવા સરોવરનું જળસ્તર સતત ઘટી રહ્યું છે. આ સ્થિતિને લઈને વોર્ડ નંબર-૧ પના કૉંગ્રેસના કાઉન્સિલર આશિષ જોશીએ ચિંતા વ્યક્ત કરતાં જણાવ્યું છે કે જો આગામી દિવસોમાં સારો વરસાદ નહીં પડે તો આજવા સરોવરનું જળસ્તર ખૂબ ઝડપથી નીચે આવી શકે છે. તેમના અંદાજ મુજબ હાલ સરોવરમાં માત્ર આશરે ૧૨ દિવસ ચાલે તેટલો જ



પાણીનો જથ્થો ઉપલબ્ધ છે.

આશિષ જોશીના જણાવ્યા મુજબ હાલમાં આજવા સરોવરની સપાટી ૨૦૭.૮૫ ફૂટ પર છે. બીજી તરફ શહેરમાં વરસાદની અછત વચ્ચે પાણીની માંગ સતત વધી રહી છે. આવી સ્થિતિમાં આગામી દિવસોમાં પાણીની અછત વધુ ગંભીર બનવાની શક્યતા છે.

તેમણે જણાવ્યું કે વડોદરાના પૂર્વ વિસ્તારમાં દરરોજ આશરે ૧૫૦ એમએલડી પાણીની જરૂરિયાત રહે છે. છેલ્લા

તેલ, ખાતર અને કોમોડિટીના ભાવમાં વધારો થયો.

ઈરાને ગલ્ફ એનર્જી નિકાસ અટકાવવાની ધમકી આપી

ઈરાનના ઈસ્લામિક રિવોલ્યુશનરી ગાર્ડ કોર્પ્સ (ઈઝ્ક) એ બુધવારે ચેતવણી આપી હતી કે જો નાકાબંધી ચાલુ રહેશે તો તે મધ્ય પૂર્વમાંથી તમામ ઉર્જા નિકાસને અવરોધિત કરી શકે છે.

xપ્રદેશમાંથી તેલ અને ગેસની નિકાસ કાં તો દરેક માટે હશે અથવા કોઈ માટે નહીં,xઈઝ્ક એ એક નિવેદનમાં જણાવ્યું હતું.

અમેરિકાએ હોર્મુઝ સ્ટ્રેટમાં વ્યૂહાત્મક ટાપુઓને નિશાન બનાવ્યા

યુએસ સૈન્યએ કહ્યું કે તેણે દિવસના વધારાના હુમલાઓ શરૂ કરતા પહેલા ડઝનેક લશ્ચો પર રાતોરાત હુમલા કર્યા, જે કામગીરીની ગતિમાં વધારો દર્શાવે છે.

યુએસ સેન્ટ્રલ કમાન્ડ અનુસાર, દળોએ નવા લાદવામાં આવેલા નાકાબંધીનો ભંગ કરવાનો પ્રયાસ કરતા બે વ્યાપારી જહાજોને પણ અટકાવ્યા.

લશ્ચોમાં ગ્રેટર ટુંબ ટાપુ પણ


હતો, જે હોર્મુઝ સ્ટ્રેટમાં વ્યૂહાત્મક

રીતે મહત્વપૂર્ણ સ્થાન છે. અમેરિકાએ કહ્યું કે તેણે ટાપુ પર ઈરાની મિસાઈલ અને સંરક્ષણ સ્થાપનો પર હુમલો કર્યો.

ઈરાન ૧૯૭૧ થી અબુ મુસા, ગ્રેટર ટુંબ અને લેસર ટુંબ પર નિયંત્રણ ધરાવે છે, જોકે સંયુક્ત આરબ અમીરાત તેમના પર સાર્વભૌમત્વનો દાવો કરવાનું ચાલુ રાખે છે. કેટલાક વિશ્લેષકો માને છે કે આ ટાપુઓનું નિયંત્રણ હોર્મુઝ સ્ટ્રેટ સુધી પહોંચવા પર નોંધપાત્ર અસર કરી શકે છે.

શાંતિકાળ દરમિયાન હોર્મુઝ સ્ટ્રેટ વિશ્વના તેલ અને કુદરતી ગેસના શિપમેન્ટના લગભગ પાંચમા ભાગનું વહન કરે છે, જે તેને વિશ્વના સૌથી મહત્વપૂર્ણ દરિયાઈ અવરોધોમાંનું એક બનાવે છે.

કામચલાઉ યુદ્ધવિરામ દરમિયાન, કેટલાક વ્યાપારી જહાજોએ યુએસ લશ્કરી રક્ષણ હેઠળ ઓમાન નજીક વૈકલ્પિક શિપિંગ માર્ગનો ઉપયોગ ફરી શરૂ કર્યો. જો કે, ઈરાને તાજેતરમાં તે કોરિડોરનો ઉપયોગ કરીને જહાજો પર હુમલો કર્યો, જેના કારણે લશ્કરી કાર્યવાહીનો તાજેતરનો આદાનપ્રદાન શરૂ થયો.



ન્યૂઝ ઓફ ગાંધીનગર દૈનિક

સાહિત્ય સરિતા-

આયોજક : પ્રદીપ રાવલ



NOG SS No.343
વિષય:- સર્જક ની મનગમતી રચના
શીર્ષક:- અડિખમ યોધ્ધો
પ્રકાર:પદ્ય શબ્દો:- ૮૫

મુશ્કેલ સમયે જે દિલથી રહ્યો હસતો,
જીવનની બાજીમાં પાના જોયાં વિના રમતો.

હાર જીતની પરવા કીધા વિના બધા ને મળતો,
મંઝિલ ભલે દૂર પણ રોજ હરતો,

એકલો પડ્યો આખડ્યો તોય સદા ફરતો,
લાગ્યું વાગ્યું તોયે મદદ બનીને ના રડતો,

ડરથી કદી નસીબ સામે ખામોશ બની લપાતો નહી,
ભૂલ કરી તો દુનિયાથી મોઢું કદી ના છુપાતો,

રસ્તો લીસો લપસણો હોય પગ લપસતો,
અનેકવાર પડતો ને ઊભો થઈ રાહ પર ચાલતો,

‘ચંદ્ર’ સૂર્ય વારાફરતી આથમી પ્રકાશમય રોજ ઊગતો,
જેથી કુદરત જેના ઉજજવળતાનાં ઈતિહાસના પાને નામ લખતો.

??? ‘ ચંદ્ર ‘કાન્ત હરીલાલ માઢક (રાજકોટ)
★★★★★★
NOG. SS No: 194

વિષય : મનગમતી રચના
શીર્ષક : પ્રેમ
પ્રકાર:પદ્ય, શબ્દ : ૫૦

‘ જણસ છે મારી તારું સ્મરણ,
મમળાવવી તારી યાદોને બસ અકારણ.

બનતું એજ મારા ધબકવાનું કારણ,
પ્રેમનું તો..શોધવું ક્યાંથી મારણ?

વેઢ્યુંછે નિહર નિયતિનું કૂર આચરણ ,
તારા વિયોગે અનુભવ્યું જીવતાજ મરણ.

જીવન હતું તુજસંગ એવુંછે તારણ,
વીચું જીવન મનેકમને બની ઝારણ.

અશ્વથી થતું હલકું ભીતરનું ભારણ,
આવતાભવે મળે એજ.. પ્રભુપાસેનું માંગણ. ‘

નામ: ખ્યાતિ જીગર દેસાઈ. (અમદાવાદ)
★★★★★★
Nog Ss No - 229
વિષય : સર્જકની મન ગમતી રચના
શીર્ષક : ક્રિષ્ણ લીલા
પ્રકાર:ગદ્ય શબ્દો:૧૫૦

કહાન ઉભો ,વગાડે છે ,વાંસળી રે ,તાન,છેડે છે,સુંવાળી,સ્નેહ કેરી રે :
અધિક આનંદ,વરસે છે,ગગનગોખથી રે,વ્હાલો,જન્મે છે,મથુરાની જેલમાં રે:
વાસુદેવ,યમુના વીધીને,ગોકુળ ગયા રે,નંદ-યશોદા,હરિને નીરખી,પાવન થયાં રે:
કેડી રોકીને ,કાનો માખણ,દાણ માંગે રે ,ગોપી ખિજાઈને,યશોદામાંને,રાવ કરે રે :
કહાને , કળિયાનાગને , યમુનાજળે , નાદિયો રે,કદમ્બડાળે,ગોપી-ચીરની,લીલા કરી રે:
શરદપુનમનો , અમર-રાસ,જામિયો રે ,સોળ શણગારે,ગોપી-કહાન,રંગે રમે રે:
નીર કાલિન્દીનાં,વ્રજભૂમિમાં,ધન્ય થયાં રે,વૃંદા,વિંટળાઈ રહી,નિધિવનમાં, શ્યામને રે:
બરસાનામાં ,રાધેશ્યામે ,લીલા કરી રે,જાતીપુરામાં,ભકતોએ,પરિક્રમા કીધી રે:
પુતનામાશી અને મામાકંસને મારિયા રે,મીરાં,નરસિંહને,ભક્તિ કરતાં, તારિયાં રે :
કુરુક્ષેત્રમાં ,અર્જુનને ,સાચો બોધ,દીધો રે ,સારથી બનતાં,યુદ્ધભૂમિ સંભળી, લીધી રે :
ભગવતગીતાનું ,જ્ઞાન જગમાં ,રૂડું દીધું

રે,મહાભારતમાં,પાંડવો,વિજયને વર્ષા રે :
કહેતાં,ક્રિષ્નલીલા,× પ્રપાશી × ભાવે,પાવન થતો રે,ભવ,પાર ઉતારવા,હરિને અરજ, કરે રે...!!!

-×પ્રપાશી × પરેશ મ. પાઠક (બ્રેમ્પટોન-કેનેડા)
★★★★★★
NOG.SS.No. 102.
વિષય:- મનપસંદ રચના.
શિર્ષક :-ચોરની ખાનદાની.
પ્રકાર:- ટૂંકી વાર્તા. શબ્દ:-૩૨૪.
ખેમીએ તેના વર ભીખાને કહ્યું,× છોકરા ભૂખ્યા છે, કાલે શેઠના ઘરે જમણવારમાં એઠવાડમાં વધેલ મીઠાઈ લાવી હતી તે ખલાસ થઈ ગઈ છે. કઈ અનાજ લાવો તો રાંધી આપું.× ભીખાએ કહ્યું,× ચાલ જાઉં ક્યાંક જો કોઈ લાગ ફાવે તો.× ભીખો અને ખેમી પતિ પત્ની હતા તેને બે સંતાનો હતા. જીવન જીવવા તેણે ચોરીનો ધંધો અપનાવ્યો હતો. જ્યાં હાથ લાગે તે તડકાવી લેતો હતો. ક્યારેક ટ્રેનમાંથી કોઈના મોબાઈલ ખૂંચવી લેતો, કોઈનું પાકીટ ચોરી લેતો આમ તેનો ગુજારો ચાલતો. ભીખો લાગ ગોતવા માટે બજારમાં નીકળ્યો. તેણે રસ્તામાં એક વ્યક્તિ પોતાના ખપે થેલો લઈ અને જતો જોયો. ભીખાએ ઝડપથી દોડી થેલો ઝડપી લીધો અને ઝડપથી દોડતો દોડતો ગીરદીમાં ખોવાઈ ગયો.

ભીખો થેલો લઈ અને ઘરે આવ્યો તેણે ખેમીને આપ્યો. તેમાંથી રૂપિયા વીસ હજારની કડકડતી નોટો નીકળી. તેમાં એક કાગળ , ઠેકાણું, તેનો ફોટો પણ હતો. કાગળ ખોલી અને ખેમીએ વાંચ્યો તેમાં લખ્યું હતું ,×મારા વહાલા દીકરા સુરેશ, આજે પગાર આવ્યો છે. હું જાણું છું કે કોલેજમાં તને પૈસાની મુશ્કેલી પડતી હશે. અમે એક ટાઈમ ખાઈ અને તને કોઈ તકલીફ ન પડે માટે હું તને તાત્કાલિક પૈસા આજે મનીઓર્ડર કરી અને મોકલાવું છું તારા વહાલા પિતા .×

ભીખો આ સાંભળી ઘા ખાઈ ગયો. તેને થયું મેં આ ગરીબ ના પૈસા ચોયાં? તેણે ખેમીના હાથમાંથી થયેલો લીધો અને જે ઠેકાણું હતું ત્યાં જઈ તેને ઘરે બારણે ટકોરા માર્યા. દરવાજો ખુલ્યો. ભીખાએ કહ્યું,× મુકેશભાઈ તમારું નામ છે? શું આ થેલો તમારો છે?× મુકેશે હા પાડી . તેણે થેલો લીધો. ભીખા એ કહ્યું,× માફ કરજો. મેં તમારો થેલો ચોર્યો હતો. પરંતુ તેમાં લખેલ કાગળ જોઈ અને મારું દિલ દ્રવી ઉઠ્યું. ભલે હું ગરીબ કે ચોર છું, પરંતુ તમારી પરિસ્થિતિ પણ સારી નથી. હું આ ચોરીના પૈસા ન લઈ શકું. માટે તમને પાછા આપવા આવ્યો છું .તમારે મને જે સજા કરવી હોય તે કરી શકો છો.

મુકેશભાઈએ ભીખાને પોતાની ગરીબીની કહાની સંભળાવી. ભીખો રડી પડ્યો. કહ્યું,× મને માફ કરો.× મુકેશે કહ્યું,× તે તો ચોર થઈ અને ખાનદાની વતાવી છે. મારે તને કંઈ કરવું નથી. તે મને પૈસા પાછા આપ્યા તે બદલ તારો ખૂબ આભાર.×
રતીલાલ વાયડા (રોડપાલી, નવી મુંબઈ.)
★★★★★★

NOG SS 321
વિષય. મનપસંદ
શીર્ષક. ગૌરી વ્રત
પ્રકાર.ગદ્ય.શબ્દ. ૩૦૦

ભારતીય સંસ્કૃતિમાં દરેક વ્રત અને તહેવાર પાછળ કોઈ ને કોઈ આધ્યાત્મિક, સાંસ્કૃતિક અને વૈજ્ઞાનિક ભાવ છુપાયેલો હોય છે. તેમાંથી ગૌરી વ્રત ગુજરાતનું એક અત્યંત લોકપ્રિય અને પવિત્ર વ્રત છે. આ વ્રત મુખ્યત્વે અષાઢ સુદ એકાદશીથી પૂર્ણિમા સુધી પાંચ દિવસ ઉજવવામાં આવે છે. કુંવારી કન્યાઓ માતા ગૌરીની આરાધના કરીને તેમના જેવા સહુણી, સમજદાર અને જીવનસાથી તરીકે યોગ્ય પતિ મળે તેવી પ્રાર્થના કરે છે.

માતા ગૌરી એટલે ભગવાન શિવના અર્ધાંગિની માતા પાર્વતી. પુરાણોમાં વર્ણન મળે છે કે પાર્વતીજીએ ભગવાન શિવને પતિ તરીકે મેળવવા માટે વર્ષો સુધી કઠોર તપસ્યા અને અખંડ ભક્તિ કરી હતી. તેમની અડગ શ્રદ્ધા અને સમર્પણથી પ્રસન્ન થઈ ભગવાન શિવે તેમને જીવનસાથી તરીકે સ્વીકાર્યા. આ પ્રસંગ આપણને શીખવે છે કે સાચો પ્રેમ, ધીરજ, સંકલ્પ અને શ્રદ્ધા જીવનમાં સફળતા અપાવે છે.

ગૌરી વ્રત માત્ર સારો જીવનસાથી મેળવવા માટેનું વ્રત નથી. તે યુવતીઓને સંયમ, નિયમિતતા, ભક્તિ, આત્મવિશ્વાસ અને સારા સંસ્કારોનું શિક્ષણ પણ આપે છે. વ્રત દરમિયાન વહેલા ઊઠવું, પૂજા કરવી, ફરાળ લેવું, પ્રાર્થના કરવી અને મનને પવિત્ર રાખવાનો પ્રયત્ન કરવો, આ બધું વ્યક્તિત્વના ઘડતરમાં મહત્વની ભૂમિકા ભજવે છે.

આધુનિક સમયમાં ગૌરી વ્રતને માત્ર પરંપરા તરીકે નહીં, પરંતુ આત્મચિંતન અને મૂલ્યનિષ્ઠ જીવન જીવવાની પ્રેરણા તરીકે પણ જોવું જોઈએ. આજના યુવાનો માટે યોગ્ય જીવનસાથીનો અર્થ માત્ર સૌંદર્ય કે સંપત્તિ નથી, પરંતુ પરસ્પર સન્માન, વિશ્વાસ, સમજણ અને જવાબદારી છે. ગૌરી વ્રત આ જ મૂલ્યોને જીવનમાં ઉતારવાનો સંદેશ આપે છે.

ગૌરી વ્રત દરમિયાન યુવતીઓ રંગબેરંગી પરંપરાગત વસ્ત્રો પહેરીને માતાજીની પૂજા કરે છે, ગરબા ગાય છે અને આનંદપૂર્વક આ પર્વની ઉજવણી કરે છે. આ પ્રસંગ સમાજમાં એકતા અને ભારતીય સંસ્કૃતિ પ્રત્યેનો ગૌરવભાવ પણ વધારે છે.

માટે ગૌરી વ્રત માત્ર ધાર્મિક વિધિ નથી, પરંતુ શ્રદ્ધા, સંયમ, સદાચાર અને સંસ્કારોની ઉજવણી છે. જીવનમાં ધીરજ, સમર્પણ અને સારા વિચારોનું મહત્વ સમજાવતું આ વ્રત આજે પણ એટલું જ પ્રાસંગિક છે જેટલું પ્રાચીન સમયમાં હતું. માતા ગૌરીના આશીર્વાદથી દરેકના જીવનમાં સુખ, શાંતિ, સમૃદ્ધિ અને સદ્ભાવના પ્રસરે, એ જ પ્રાર્થના.
સુચિતા રાવલ ,ગાંધીનગર

આ રીતો વિરોધ ન કરી શકાયા ?

‘ ગાલ ફૂલાવો. ’ એડમન્ડે લોકોને કહ્યું.

‘ વ્હોટ ? વ્હોટ આર યુ સેઈંગ ? ’ સૌએ આશ્ચર્યચકિત થઈ પૂછ્યું. સ્ત્રી રિસાઈ એટલે ગાલ ફૂલાવે. પરંતું, આંદોલન અને ગાલ ફૂલાવાને શું લેવાદેવા ?

‘ ગાલ કેટલા ફૂંકાવવાના ? ’ કોઈ જેમ્સ નામના માણસે પૂછ્યું. એને એડમન્ડની વાત ખાસ તો શું આમ પણ સમજાઈ શકે તેમ ન હતી. ગાલ ફૂલાવીને ક્યાં ઝંડા ગાડવાના છે ? કુગ્ગા ફૂલાવવા માટે ગાલ ફૂલાવવા માટે એડમન્ડ કહેતો હશે ? જેમ્સનું મગજ અસ્પષ્ટ હતું.

‘ તમારી તાકાત હોય તેટલા ગાલ ફૂલાવો. ’ એડમન્ડે સવાલ કરનાર જેમ્સના ખભે હાથ મુકીને કહ્યું.

‘ એડમન્ડે મારા તો ગાલ દુખી ગયા. ’ મેરીએ આંખ પટપટાવતાં શિકાયત કરી. મેરી અત્યંત સુંદર અને નાજુક સ્પેનિશ યુવતી હતી. કશો મેઈકઅપ લગાડ્યા વિના ગાલ ફૂંકાવવાના કારણે તેના ગાલ સ્ટ્રોબેરી જેવા લાલ થયા હતા.

‘ ગાલ ફૂલાવીને આપણે ક્યાં કાંદા કાઢવાના છે ? ’ જેમ્સે સ્ત્રેણ લયકાઝટકા કરીને પૂછ્યું. જેમ્સ ટ્રાન્સજેન્ડર હતો.

‘ આપણે સરકારને આપણી તાકાત બતાવવી પડશે. ’ એડમન્ડે એજન્ડા બતાવ્યો.

‘ ગાલ ફૂલાવશું એટલે સરકાર શું સમજશે ? એ તો ગાલ ફૂલાવવા પર ટેક્સ નાંખથશે . આપણે લેને કા દેના પડ જાયેં. ગા. ’ મેરીએ એડમન્ડની આંખમાં આંખો નાંખીન કહ્યું. એડમન્ડ ખળભળી ઊઠ્યો .
‘ ગાલ ફૂલાવીને આપણે બેસી રહેવાનું નથી. ’ એડમન્ડે કહ્યું.
‘ ગાલને ફૂલાવ્યા પછી પણ આપણે કશું ક કરવાનું છે ? ’ જેમ્સે આશંકાથી પૂછ્યું.

‘ યેસ, ઓફ કોર્સ. આપણે પૂરી તાકાતથી રોડ પર પિચકારી મારવાની છે. ’ એડમન્ડે આગળના પતા ખોલ્યા.

‘ વ્હોટ ? બટ માય ? ’ મેરીએ પૂછ્યું. મેરીને ખબર હતી કે સ્પેનમાં રોડ પર થૂંકવા પર પ્રતિબંધ છે. જેના ભંગ બદલ પાંચસો યુરો દંડ તરીકે ઢીલા કરવા પડે.

‘ બેબી, આપણે સરકારનો વિરોધ કરવાનો છે. એટલે મોટીમસ પિચકારી મારી સરકારનું ધ્યાન દોરવા માંગીએ છીએ. ’ એડમંડે પિચકારી મારવાની ફિલોસોફી સમજાવી. ભારત નામના દેશમાં લોકો સરકારનો વિરોધ કરવા નહીં પણ મસાલો- પાન થૂંકવા રોડ પર ચાલતી કારે દરવાજો ખોલી પિચકારી મારે છે એવું ગૂગલમાં વાંચેલ. પિચકારી મારવી એ વિરોધનો અભિનવ તરીકો છે કે શું ?

‘ વિરોધના બીજા કોઈ રસ્તા નથી ? ’ જેમ્સે નખરાં કરતાં પૂછ્યું.

‘ હા, હી ઓર શી વોટ અવર બી ઈઝ રાઈટ. વી કેન આપણે સૂત્રોચ્ચાર કરી શકીએ. રોડ બ્લોક કરી શકીએ. પ્લેકાર્ડ દેખાડી શકીએ. ’ મેરીએ વિરોધના તરીકા સૂચવ્યા.

‘ યુ આપ રાઈટ . બટ કાંઈ નવું કરીએ તો સરકારની આંખ ઉઘડે. ’ એડમન્ડે કહ્યું. એડમન્ડના શૈતાની દિમાગમાં કશું ચક્કર ચાલતું હતું.

‘ તો પછી બ્રા ફગાવીએ. ’ જેન્સે નવતર તરીકો આપ્યો. વિદેશમાં આવા ગિમિક્સ એટલે ગતકડાંની કોઈ નવાઈ ન હોય.

‘ નો નો, આઈ એમ નોટ એગ્રી વિથ થર્ડ જેન્ડર સજેશન. ’ મેરીએ આપતિ દર્જ કરાવી .

‘ કુછ તોફાની કરતે હૈં. ચાલો મોલ-સ્ટોરમાં તોડફોડતરીએ અને સામાનની લૂંટફાટ કરીએ. મારા ઘરે રેશન અને લિપસ્ટિક વગેરે ખલાસ થઈ ગયું છે. વિરોધનો વિરોધ અને આપણું કામ ચાલી જાય. બેવડા દોરે કામ થાય. ’ જેમ્સે ફાયદાકારક તરીકો જણાવ્યો.

‘ મારા હાથમાં કશું કરવાની ખંજવાળ આવે છે. બસ કે ટ્રેઈન પર પથ્થરમારો કરીએ. ખડિંગ ખડિંગ કાચ તૂટવાની અને ચેની કરચો જમીન પર પડવાનો અવાજ સાંભળવાની મજા આવશે. ’ એમ કહી મેરીએ બાળકીની જેમ તાળી પાડી.

‘ આપણે સરકારની નીતિનો વિરોધ કરવાનો છે. દેશની સંપત્તિની તોડફોડ કરવાથી આપણું આંદોલન બદનામ થઈ જશે. ’ એમ કહી એડમન્ડે હિંસાનો વિરોધ કર્યો.

‘ તો પછી જેનો વિરોધ કરવાનો છે તેનું પૂતળું ફૂંકીએ. ’ જેમ્સે ક્યાંકથી ઈન્ડિયા નામના દેશમાં દશેરાના રાવણ દહન થાય છે એવું ગૂગલ પર સર્ચ કરતાં વાંચેલું.

‘ પરંતુ, સ્પેનમાં પૂતળું ક્યાંથી મળશે ? ’ મેરીએ સળગતો સવાલ કર્યો.

‘ હાં એ ખરૂં. તો પછી પૂતળા બાળવાનો આઈડિયા કેન્સલ. ’ એડમન્ડે મેરીના તર્કને સમર્થન આપ્યું.

‘ આપણે શેનો વિરોધ કરવાનો છે ? ’ જેમ્સ અને મેરીએ એડમન્ડને મૂળ મુદ્દે ઘેર્યો.

‘ દરેક દેશમાં પ્રવાસન પ્રવૃત્તિનું સ્વાગત કરવામાં આવે છે. તેનાથી દેશને આવક અને સ્થાનિકોને રોજગારી મળે છે. પ્રવાસીઓ તેની ટેવકુટેવ મુજબ ગંદકી વધારે છે. પરિણામે મકાનોની તંગી, સ્થાનિકોની અવગણના વગેરે મુદ્દા સર્જાય

છે. એટલે પ્રવાસીનો વિરોધ કરવામાં આવે છે. ’ એડમન્ડે સમજાવ્યું.
‘ આમાં આપણા દેશને શું લેવાદેવા છે ? ’ મેરીએ કુતૂહલતાથી પૂછ્યું.

‘ આપણા દેશ સહિત સહિત તમામ દેશ પ્રવાસીઓના ધસારાથી પરેશાન છે. બાર્સેલોનાની વસ્તી માત્ર ૧૬ લાખ છે અને ૭,૦૨,૦૦,૦૦૦ પ્રવાસીઓ આવ્યા સ્થાનિક લોકો પ્રવાસી પર ગુસ્સે ભરાયા કે પિચકોર્કથી પાણી છાંટયું . મેક્સિકોમાં ૪.૫ કરોડ પ્રવાસીઓ, એથેન્સમાં ૬.૫ લાખની વસ્તી સામે ઍંશી લાખ લોકો વિમાન મારફત આવ્યા. પ્રવાસીઓને લીધે મકાનોના ભાડામાં વધ્યા છે, જેના કારણે સ્થાનિક લોકોને તેમના જ વિસ્તારોમાંથી બહાર કાઢવામાં આવી રહ્યા છે. પ્રદર્શનકારીઓએ શહેરમાં પર્યટનને નિયંત્રિત કરવા અને રહેઠાણના નિયમો કડક કરવાની માગ કરી રહ્યા છે. ’ એડમન્ડે સમજાવ્યું.

‘ ના હોય ’ મેરીએ મમરો મુક્યો.

‘ આપણે ત્યાં પ્રવાસીને લીધે મકાનભાડામાં ત્રીસ ટકા વધ્યા છે. મકાનોની તંગી ઘેરી થઈ છે. મકાનોની જરૂરત સામે મેગી બે મિનિટના ધોરણે તાત્કાલિક બની શકે નહીં. મકાનો માટેની વેઈટીંગ લિસ્ટ વધતા જાય છે. ઘોસ્ટ ટાઉન વધવા લાગ્યા છે. ’ એડમન્ડે સમસ્યાની પૂર્ણાહુતિ કરી.
એડમન્ડ, જેમ્સ અને મેરી જેવા હજારો નાગરિકોએ પિચકારી મારીને મકાનની તંગીનો સખ્ખત વિરોધ કર્યો કે રોડ પર થૂંકનું પૂર આવ્યું. તેમાં પ્રવાસીઓ જણાઈ ગયા.

અને હું ધડામ દઈને પલંગ પરથી પડ્યો. આજકાલ તૃપ્તિ ડમરી કે નોરા ફતેહીના સપનાને બદલે આવા ભંગાર સપના આવે છે.

ભરત વૈષ્ણવ

